

حاجی شریعت اللہ اور 'فرائضی تحریک'

پروفیسر محمد عبداللہ[○]

حاجی شریعت اللہ 'فرائضی تحریک' کے بانی، ممتاز عالم دین، ہادی قوم، نام و رساجی مصلح اور سب سے بڑھ کر ملی اور قومی بیداری کے پیش رو تھے۔ وہ بنگال کے پہلے آدمی تھے، جنہوں نے 'فرائضی تحریک' کی بنیاد ڈال کر بنگالی مسلمانوں کو اپنے بل بوتے پر کھڑے ہونے کی تعلیم دی۔ ان کے خیالات و اعتقادات کی خرابیاں دور کرنے کی کوشش کی۔ ان میں پھیلی جاہلانہ و مشرکانہ مراسم کے خلاف آواز بلند کی۔ مروجہ بدعات پر کاری ضرب لگائی۔ مسلم معاشرے کی اقتصادی و معاشی حیثیت بلند کرنے کی فکر کی۔ انہیں ہندوؤں اور انگریزوں کے ظلم و استبداد سے بچانے کی تدبیر سوچی۔ انیسویں صدی عیسوی کے پہلے حصے میں بنگالی مسلمانوں کے حالات بر عظیم پاک و ہند کے اور علاقوں کے مسلمانوں کی نسبت کہیں زیادہ ابتر تھے۔ یہاں کے مسلمان بر عظیم میں سب سے پہلے، یعنی ۱۷۵۷ء ہی میں اپنی آزادی کھو چکے تھے۔ یہی لوگ انگریزوں کی سامراجی حکومت کی چیرہ دستیوں سے کراہ رہے تھے۔ قومی آزادی کھو کر ان کی مالی حالت اور تعلیمی صلاحیت پست سے پست تر ہونے لگی۔ ان پر ادبار، افلاس اور جہالت کی گھٹائیں چھانے لگیں۔ ہندو زمین داروں کے معاشی ظلم و جبر اور انگریزی سامراجی حکومت کی زبردستیوں سے ان کی زندگی دو بھر ہو گئی تھی۔ بت پرست ہندوؤں کے ساتھ طویل مدت کی رہائش و اختلاط سے ان میں غلط رسمیں اور گمراہ کن عقائد پیدا ہو گئے تھے۔ وہ مذہب اسلام کے صحیح جذبات و احساسات سے دور ہوتے جا رہے تھے۔ اس نامساعد اور نازک حالت میں حاجی شریعت اللہ صاحب بیداری اور ہدایت کا پیغام

○ سابق صدر شعبہ اُردو، ڈھاکہ یونیورسٹی، بنگلہ دیش

لے کر مسلمانوں کی رہنمائی کے لیے میدانِ عمل میں اُترے۔ انھوں نے سرزمینِ بنگال میں بیداری، آزادی اور بغاوت کا علم اس وقت بلند کیا، جب کہ سید احمد شہید بریلویؒ [شہادت: ۶ مئی ۱۸۳۱ء] اور ان کے مجاہدین آزادی سرحد کے علاقوں میں سکھوں اور انگریزوں کے خلاف لڑ رہے تھے۔

حاجی شریعت اللہ صاحب ۱۷۸۰ء میں ضلع فرید پور میں بمقام شٹائل ایک معمولی معاشی پس منظر کے حامل مسلم گھرانے میں پیدا ہوئے۔ بعد میں حاجی صاحب کے نام پر شٹائل حاجی پور کے نام سے موسوم ہو گیا۔ کم عمری ہی میں دینی علوم میں مہارت اور تفقہ کی بنیاد پر بنگال کے معروف اور جید علما میں شمار کیے جانے لگے۔ ان کے پہلو میں ایک حساس دل تھا اور وہ اسلام کے درد سے بھرا ہوا تھا، مسلم معاشرے کی ابتری اور زبوں حالی کو دیکھ کر ان کے دل میں اسے سدھارنے کا جذبہ موجزن ہوا۔ انھوں نے ہدایت قوم، اصلاح معاشرت اور تعمیر ملت کو اپنی زندگی کا مقصد بنایا۔ وہ اٹھارہ سال کی عمر میں ۱۷۹۸ء حج کو مکہ تشریف لے گئے اور ۲۰ سال وہاں اکتسابِ علم میں گزارے۔ انھوں نے وہاں شافعی مذہب کے شیخ طاہر سنبل کی شاگردی اختیار کی۔ قیامِ مکہ میں حاجی صاحب سلفیوں کے نظریات سے بہت متاثر ہوئے۔ سلفیوں کی طرح وہ بھی حج کے موسم میں وہاں بنگالی حاجیوں کو اصلاح معاشرت اور حصول آزادی پر ابھارتے رہے۔

۱۸۱۸ء میں حاجی صاحب ایک ماہر عالم دین اور زبردست مناظر بن کر اپنے ملک واپس آئے اور قوم کی اٹھان کی طرف ہمہ تن متوجہ ہو گئے۔ ان کا ایک مطمح نظر تھا۔ اس لیے اپنی منزل مقصود تک پہنچنے کے لیے انھوں نے 'فرائض' کے نام سے ۱۸۱۸ء میں ایک تحریک کی بنیاد ڈالی۔ انھوں نے فرائض کی ادائیگی پر زیادہ زور دیا اور اس تحریک کو 'فرائضی' کے نام سے موسوم کیا۔ 'فرائضی تحریک' کا مقصد یہ تھا کہ مسلمانوں کو اسلام کے صحیح جذبات سے سرشار کیا جائے۔ ان میں آزادی کی روح پھونکی جائے۔ ان کی اخلاقی اور معاشی حیثیت کو بلند کیا جائے۔ ان کی تعلیمی صلاحیت کو فروغ دیا جائے۔ انھیں انگریز افسروں اور ہندو زمین داروں کے مظالم سے رہائی دلائی جائے۔ ان میں اتفاق و اتحاد کا جذبہ پیدا کیا جائے۔ بانی تحریک حاجی صاحب نے ببا نگ دہل اعلان کیا: ہمارا ملک 'دارالاسلام' نہیں۔ یہ فرنگی حکومت کے تحت آکر 'دارالحرب' بن چکا ہے۔ اس لیے یہاں اسلامی نظام اور شرعی احکام پر پورا پورا عمل درآمد نہیں ہو سکتا۔ انھوں نے صاف صاف

یہ رائے ظاہر کی کہ نماز جمعہ اور نماز عید کی اداگی کے لیے دارالاسلام کی ضرورت ہے، سازگار ماحول کی ضرورت ہے اور یہ انگریزی حکومت میں ناپید ہے۔ اس لیے یہ نمازیں یہاں ادا نہیں ہو سکتیں۔ انھوں نے مزید یہ بھی کہا کہ آزاد مسلمان ہی جمعہ کے خطبے میں اپنے سلطان کا نام لے سکتے ہیں۔ آزاد قوم ہی عید کی خوشی مناسکتی ہے۔ غلام قوم کو یہ خوشی منانے کا حق نہیں پہنچتا۔ اس اعلان سے آپ اندازہ کر سکتے ہیں کہ حاجی صاحب کے دل میں بدیسی حکومت کے خلاف کسی قدر نفرت تھی۔ انھوں نے اس امر کی طرف مسلمانوں کی توجہ مبذول کرائی کہ مذہبی احکام کی پوری پابندی ہو، یہی نہیں سکتی، جب تک کہ حکومت کی باگ ڈور انگریزوں کے ہاتھوں میں ہو۔ لہذا، دین اسلام کی اصل روح اور وجود کی بازیابی کے لیے انھیں چاہیے کہ وہ اپنے ملک کو دارالاسلام بنانے پر کمر بستہ ہو جائیں۔

انگریزی حکومت کے تحت رہ کر ایسے باغیانہ جذبے کا اظہار کرنا اور مسلم عوام کو اس کے خلاف برسر پیکار کر دینا حد درجہ جرأت مندانہ اقدام تھا۔ حاجی صاحب ایک مرد مجاہد تھے۔ اسلام اور مسلمانوں کی خاطر ہر قربانی پر تیار تھے۔ انھوں نے مسلم عوام کو دلدار میں پھنسنے ہوئے دیکھ کر انھیں ذلت اور پستی سے نکالنے کا پختہ عزم کر لیا۔

حاجی صاحب کی سعی رائیگاں نہ گئی۔ ان کی ہدایات اور بیانات سے مسلمانوں میں آزادی کا جذبہ پروان چڑھنے لگا۔ جلد ہزاروں مسلمان جوق در جوق ان کے پیچھے صف آرا ہو کر کھڑے ہو گئے۔ کسانوں اور جولاہوں نے بھاری تعداد میں ان کی دعوت پر لبیک کہا۔ اس لیے کہ یہ لوگ زمین داروں کے شکنجوں میں پھنسے ہوئے تھے۔ شروع شروع میں یہ تحریک ضلع فرید پور میں محدود تھی۔ بعد ازاں رفتہ رفتہ باقر گنج، کوسٹیا، کھولنا، ڈھاکہ، کولما وغیرہ میں جا پہنچی اور فرائضی سلسلہ کی تعداد روز بروز بڑھتی چلی گئی۔ مختصر عرصے میں یہ تحریک ایک طاقت بن کر کھڑی ہو گئی۔

’فرائضی تحریک‘ دراصل ’سلفی تحریک‘ یا ’تحریک مجاہدین‘ کی کوئی شاخ نہ تھی مگر ان سے یقیناً متاثر تھی۔ ان تحریکوں میں ایک گونہ مماثلت نظر آتی ہے۔ یہ تینوں دینی و اصلاحی تحریکیں تھیں۔ تینوں نے شرک و بدعت کے استیصال کی پوری جدوجہد کی۔ خالص توحید کی تبلیغ کی۔ مسلمانوں میں اسلامی روح اجاگر کرنے کی کوشش کی، مگر مقامی حالات و کوائف کے لحاظ سے تینوں جداگانہ خصوصیات کی حامل ضرورت تھیں۔ ’فرائضی تحریک‘ ’محمدی تحریک‘ کے نام سے بھی موسوم ہوئی۔ یہ فی الحقیقت ایک

دینی و ذہنی انقلاب کی تحریک تھی۔ تحریک مجاہدین، دینی و ذہنی انقلاب کی تحریک ہونے کے ساتھ ساتھ سیاسی قومی آزادی کی ایک مسلح طاقت بھی تھی۔ 'فرائضی تحریک' بہ یک وقت اصلاح دین کی تحریک بھی تھی اور سماجی و اقتصادی آزادی کی تحریک بھی۔ یہ بڑی حد تک کسانوں اور غریبوں کی تحریک تھی۔ گو، یہ تحریک بھی ملک کو دارالاسلام بنانا چاہتی تھی مگر اس کے پیچھے 'تحریک مجاہدین' کی سی کوئی مسلح طاقت نہ تھی۔ اتحاد، یقین اور نظم و نسق ہی میں اس کی طاقت کا راز مخفی تھا۔

شریعت اللہ نے بدلی حکومت کے خلاف صدائے احتجاج بلند کر کے دم نہیں لیا بلکہ انھوں نے اپنے معاشرے کی اصلاح و تعمیر کے لیے بھی قدم اٹھایا۔ ہندوؤں اور دوسرے مذاہب کے لوگوں کے ساتھ مدت دراز تک رہنے سہنے اور ملنے جلنے کی وجہ سے مسلمانوں میں غیر اسلامی مراسم رواج پانگے تھے۔ ان کے عقائد میں فتور آ گیا تھا۔ حاجی صاحب نے اس کے ازالے کے لیے پُر زور تبلیغ شروع کی۔ انھوں نے پیروں کے مزاروں پر نذریں ماننا، شریعی بانٹنا، محرم کا تعزیہ نکالنا، ہندووانہ تقریبات میں شریک ہونا غیر اسلامی کام قرار دیا۔ پیری اور مریدی کی مروجہ رسم کے خلاف آواز بلند کرتے ہوئے انھوں نے کہا کہ پیر اور مرید کے درمیان استاد اور شاگرد کا تعلق ہونا چاہیے۔ پیروں کو روحانیت کے سلسلہ وار رشتوں کے ادعا کرنے یا نسل بعد نسل سجادہ نشین ہونے کا حق حاصل نہیں۔ بیاہ شادی کی تقریبوں اور سماج کی دوسری رسموں میں اسراف کرنا بھی حاجی صاحب کو ایک آنکھ نہیں بھایا۔ وہ مسلمانوں کو ہندوساہوکاروں سے قرض لینے اور فضول خرچ کرنے سے باز رکھتے۔ ان کی کوشش سے بہت سے لوگ مسلمان ہوئے۔ بہت سے مکتب و مدرسے قائم ہوئے۔ قرآن اور حدیث کے تعلیمی ادارے کھولے گئے۔

حاجی شریعت اللہ کا مقابلہ صرف مسلمانوں میں جڑ پکڑنے والے ہندووانہ رسوم و رواج کے خلاف نہ تھا، بلکہ ان کی چپقلش ستم کیش ہندو زمین داروں سے بھی تھی۔ اس لیے کہ یہی لوگ انگریزی حکومت کے ایجنٹ اور اس کے پروردہ ناز و نعمت تھے۔ انیسویں صدی عیسوی کے شروع میں یہ لوگ حکومت کے سایہ عاطفت میں بہت زیادہ اثر و رسوخ رکھتے تھے۔ وہ عام مسلمانوں خاص کر غریب کسانوں کی کمزوری سے فائدہ اٹھا کر ان پر طرح طرح کے مظالم توڑتے تھے۔ انھیں ہندو تقریبات میں شرکت کرنے پر مجبور کیا جاتا۔ ان کی داڑھی پر ٹیکس لگا یا جاتا۔ حاجی صاحب

غیور اور جسور آدمی تھے۔ وہ ان بڑی حرکتوں کو کب برداشت کر سکتے تھے۔ انھوں نے خاموش تماشائی کا کردار ادا نہیں کیا، بلکہ ان لمدانہ دست اندازیوں کے خلاف دور رس مہم شروع کی۔ اگرچہ فرائضیوں کے ہاتھوں میں سید احمد شہید اور ان کے مجاہدین کی سی کوئی مسلح طاقت نہ تھی، تاہم انھوں نے اپنی پرجوش تقریروں، مناظروں اور اخلاقی قوت کے بل پر ہندو زمین داروں کو لرزہ برانداز کر دیا۔ ان کی تبلیغ و اشاعت سے سرزمین بنگال کے وسیع علاقے میں بیداری کی لہر دوڑ گئی۔

حاجی صاحب کے اثر و رسوخ اور ان کی اصلاحی تحریک کی کامیابی کے متعلق ان کے ہم عصر انگریز مصنف ڈاکٹر جیمس وائز نے اپنی کتاب *Mohammadans of Eastern Bengal* میں یوں اظہار خیال کیا: ”بنگال کے مسلمانوں میں، ہندوؤں کے شرک و کفر کی قربت میں طویل عرصہ گزارنے اور رہنے سہنے کی وجہ سے عقائد میں جو بنیادی خرابیاں پیدا ہو گئی تھیں، حاجی شریعت اللہ نے ان کے خلاف پہلے مبلغ کی حیثیت سے آواز بلند کی۔ اس لیے مسلم بنگال کی تاریخ میں ان کی بڑی ہی اہمیت ہے۔ بنگال کے بے شعور اور بے حس کسانوں میں سرگرمی اور بیداری کی لہر دوڑانے میں انھیں جو کامیابی ہوئی ہے وہ اور زیادہ حیرت انگیز کامیابی ہے۔ اس غیر معمولی کام کو انجام دینے کے لیے ان جیسے، ایک مخلص اور ہمدرد مبلغ کی ضرورت تھی۔ لوگوں کے دل و دماغ پر اثر ڈالنے کی طاقت شریعت اللہ سے زیادہ اور کسی شخص میں نظر نہیں آتی۔

’فرائضی تحریک‘ ہندو زمین داروں کے اثر و رسوخ اور مالی مفادات پر کاری ضرب تھی۔ اس لیے وہ اس تحریک کے خلاف ٹٹل گئے۔ انھوں نے فرائضیوں کے خلاف جھوٹے الزامات تراشے، جعلی مقدمات دائر کیے۔ صرف ہندو نہیں بلکہ مفاد پرست پیروں، مریدوں اور رواجی فقیروں کی جانب سے بھی انھیں خطرات و حوادث سے دوچار ہونا پڑا۔ پیشہ ورانہ پیری مریدی کے خلاف حاجی صاحب نے آواز بلند کی تو خود غرض اور روایت پرست بیرو میدان کے خلاف اٹھ کھڑے ہوئے۔ بہت سے بے شرع رواجی فقیر مختلف علاقوں میں بدعات میں مبتلا تھے۔ ان پر یہ اصلاحی تحریک شاق گزری تو وہ بھی حاجی صاحب اور ان کے رفقا کے خلاف زہر افشائیاں کرنے لگے۔ تاہم، فرائضی تحریک کے پیچھے روحانی برکت کا فرما تھی، جس سے وہ روز افزوں ترقی ہی کرتی گئی۔

حاجی شریعت اللہ کے زمانے میں مولانا کرامت علی جوہری کی ’اصلاحی تحریک‘ بھی

زوروں پر تھی۔ دراصل حاجی صاحب اور مولانا جو پوری صاحب میں بھی کوئی پر خاش نہ تھی۔ دونوں کی تحریکیں مسلم معاشرے سے شرک و بدعت اور غیر اسلامی اثرات کے سدباب کرنے کا ایک ہمہ گیر پروگرام رکھتی تھیں۔ مگر جب حاجی صاحب نے اپنے وطن کے متعلق بیان دیا کہ: ”یہ سرزمین انگریزی حکومت کے تحت آنے کے بعد ’دارالاسلام‘ نہیں رہی بلکہ اس کی حیثیت ’دارالحرب‘ کی سی ہو گئی ہے، اور یہاں نماز جمعہ اور نماز عید ادا کرنا جائز نہیں تو دونوں میں نا اتفاقی پیدا ہو گئی۔ مولانا جو پوری صاحب نے انگریزی حکومت کی موافقت میں یہ فتویٰ جاری کیا کہ یہ ملک ’دارالاسلام‘ نہ بھی ہو، تو ’دارالحرب‘ یقیناً نہیں ہے۔ اس لیے کہ یہاں مسلمانوں کے مذہبی کاموں کی راہ میں حکومت کی جانب سے کوئی رکاوٹ مغل نہیں ہوتی۔ یہ ملک ’دارالامن‘ ہے۔ پھر حاجی صاحب کی جماعت پر خارجیوں کی جماعت ہونے کی تہمت لگائی، جو حد درجہ زیادتی اور ظلم تھا۔

شرک و بدعت کے خلاف جہاد کرنے والے، ظالم حکومت اور خوں خوار زمین داروں کے خلاف صدائے احتجاج بلند کرنے والے، یگالی مسلمانوں کو بیداری اور آزادی کا پیغام سنانے والے، ان کے سماجی و اقتصادی حالات کے سدھارنے والے حاجی شریعت اللہ، ۱۸۴۰ء میں اپنے گاؤں شمال میں رحلت فرما گئے اور وہیں سپرد خاک ہوئے، اِنَّا لِلّٰهِ وَ اِنَّا اِلَيْهِ رٰجِعُوْنَ۔ زمانے کی ستم ظریفی دیکھیے کہ اس نے ان کے مقبرے کو بھی صحیح سالم رہنے نہیں دیا۔ عرصے کے بعد مقامی آڑیال خاں ندی اسے بہا لے گئی، جس سے وہ ہمیشہ کے لیے لاپتا ہو گیا۔ حاجی صاحب مرحوم کا مکان ندی کی زد میں آنے کے بعد ان کے صاحبزادے دو دو میاں نے قریبی گاؤں بہادر پور میں اپنا مکان بنایا جہاں ابھی تک حاجی صاحب کا خاندان مقیم ہے۔ حاجی صاحب کے انتقال کے بعد ان کے لائق و فائق خلفانے صحیح جانشینی کا ثبوت دیا۔ ان کے خلف الرشید دو دو میاں (انتقال ۱۸۶۰ء) اور ان کے محترم پوتے پیر بادشاہ میاں نے ’فرائضی تحریک‘ کو اور جلا بخشی۔

آج عظیم شخصیت کے مالک حاجی شریعت اللہ ہم میں نہیں ہیں نہ ان کے نائب جناب دو دو میاں اور پیر بادشاہ میاں بھی ہمارے ساتھ نہیں ہیں، مگر مسلم معاشرے کی اصلاح و تعمیر کا جو آدرش انھوں نے چھوڑا ہے، وہ اس سرزمین پر بسنے والے اہل ایمان کے لیے مشعل راہ کا کام دے گا۔